

ಶ್ರೀಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಶ್ರೀಮದ್ವೇಂಕಟಾಧ್ವರಿ ವಿರಚಿತಂ

|| ಶ್ರೀಲಕ್ಷ್ಮೀಸಹಸ್ರಂ ||

|| ಪ್ರಾದುರ್ಭಾವಸ್ತುಬಕಃ ||

This document has been prepared by*

Sunder Kidambi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕರ್

His Holiness *śrīmad āṇḍavan* of *śrīraṅgam*

*This was typeset using L^AT_EX, Itrans, and the **Baraha** font.

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

|| ಪ್ರಾದುರ್ಭಾವಸ್ತುಬಕಃ ||

ಭಜೇ ದುಗ್ಧಾಂಬುಧಿಂ ಯತ್ರ ಪರಿಷ್ಕರ್ತುಂ ಹರೇರುರಃ |

ಕಠಿನಂ ಸುಕುಮಾರಂ ಚ ರತ್ನಂ ಪ್ರಾದುರಭೂದ್ ದ್ವಿಧಾ || ೧ ||

ಚತುರ್ಮುಖಾದೀನ್ ಜಗದಂಬ ಡಿಂಭಾನ್

ದುಗ್ಧೈರ್ಬಹೂನ್ ವರ್ಧಯಿತುಂ ಸಮೃದ್ಧೈಃ |

ಪಯಃ ಪಯೋಧೇಃ ಭವತೀ ದಯಾಳುಃ

ಸತ್ಯಂ ಪ್ರಜಜ್ಞೇ ಸಹ ಕಾಮಧೇನ್ವಾ || ೨ ||

ತ್ವಯೋಜ್ಜ್ವಲಂ ದುಗ್ಧಪಯೋಧಿಮಧ್ಯೇ

ಮಹೋದ್ವಯಂ ದೇವಿ ಸಹೋದಿಯಾಯ |

ಹರೇರುರೋಭೂಷಣಮೇಕಮಾಸೀತ್

ಅನ್ಯಚ್ಛಿರೋಭೂಷಣಮಷ್ಟಮೂರ್ತೇಃ || ೩ ||

ಜೀವಂ ಜೀವಂ ಪ್ರತ್ಯುದಾರಾಂ ಸಮೃದ್ಧಿಂ

ಕರ್ತುಂ ಹರ್ತುಂ ಕಂಜಧಾಮೇ ತಮಾಂಸಿ |

ಸರ್ವಂ ತ್ರಾತುಂ ಸತ್ಕದಂಬಂ ಪುರಾಭ್ಧೇಃ

ಚಾಂದ್ರೀ ಮೂರ್ತಿರ್ಚಾರ್ಯತೇ ತಾವಕೀ ಚ || ೪ ||

ವಿಶ್ವಾಸೇಚನಕಂ ಮುಖಂ ತವ ಪಯಃ ಸಿಂಧೋರುದಂಚತ್ತದಾ

ಶಂಕಿತ್ವಾ ವಿಗಲತ್ಕಲಂಕಮಪರಂ ಚಂದ್ರಾಂಕುರಂ ಶಂಕರಃ |

ನ್ಯಸ್ತಂ ಮಸ್ತಪದೇ ವಿಧುಂ ಪ್ರಥಮತೋ ನೂನಂ ಭೃಶಂ ನ್ಯೂನಮಿ-

ತ್ಯಂಬ ಭ್ರಂಶಯಿತುಂ ಸ್ತುವನ್ನಿವ ಶಿರಃಕಂಪಂ ರಮೇ ನಿರ್ಮಮೇ || ೫ ||

ದಾತುಂ ತ್ವಾಂ ಪುರುಷೋತ್ತಮಾಯ ತನಯಾಂ ಪದ್ಮೇ ಗೃಹೀತವ್ರತಃ

ಪ್ರಾದಾತ್ ಕಾಮಗವೀಂ ಮುದೇ ಸುಮನಸಾಂ ಪಾನೀಯಮಪ್ಯಂಬುಧಿಃ |

ಕಂಚಿತ್ ಸಪ್ತಮನುತ್ತಮಂ ಮಘವತೇ ಕಲ್ಪದ್ರುಮಂ ಚೇಷ್ಟದಂ
ಸರ್ವಜ್ಞಾಯ ಸಿತಾಂಶುಕಂ ಧೃತಜಟಾವರ್ಗಾಯ ದಿಗ್ವಾಸಸೇ || ೬ ||

ಹರ್ಷಾದಬ್ಧೇರಮೃತಕಲಶಂ ತ್ವಾದದೇ ದೇವಸಂಘಃ
ಶ್ರೀಮಾನುಚ್ಛೇಶ್ರವಸಮಮರಕ್ಷ್ಮಪತಿಶ್ಚಂದ್ರಮೀಶಃ |
ತೇಷಾಮೇಕಂ ನ ಕಿಲ ಜಗೃಹೇ ತ್ವಾಂ ಶುಭಾಮೇವ ಶಾರ್ಂಗೀ
ಪದ್ಮೇ ಸಾರಗ್ರಹಣನಿಪುಣಃ ಪಾರಿಶೇಷ್ಯಾದ್ ಗ್ರಹೀತುಂ || ೭ ||

ಭಾಯಾ ಮುಖೇ ಜನನಿ ಚಾಂದ್ರಮಸೀ ತವಾಸೀತ್
ಕಲ್ಪದ್ರುಪಲ್ಲವರುಚಿಃ ಕರಯೋಃ ಪದೋಶ್ಚ |
ಸೌಧೋ ರಸೇ ವಚಸಿ ಸಂಪದತೋ ನ ಮಿಥ್ಯಾ
ಭ್ರಾತೃಶ್ರಿಯಂ ಸಹಭುವಃ ಪರಿಬಿಭ್ರತೀತಿ || ೮ ||

ಸುಧಾದಯಃ ಸಂತು ತಥಾಪಿ ತೋಯಧಿಃ
ಧ್ರುವಂ ಭವತ್ಯೈವ ಭವತ್ಯಪತ್ಯರ್ವಾ |
ಗುಣಾ ರಮೇ ಜಾಗ್ರತು ವಿಕ್ರಮಾದಯೋ
ಗುಣೇ ಮಹೋದಾರತಯೈವ ಭೂಪತಿಃ || ೯ ||

ಶ್ರಾಮ್ಯತ್ಪನ್ನಗವಕ್ತ್ರ ಕೋಟರಮರುನ್ನನ್ನೋರ್ಮಿಸಂಘಟ್ಟನಾದ್
ಝಾಟಿತೋರ್ಧ್ವವಿಸಾರಿದುಗ್ಧಕಣಿಕಾನಿಷ್ಟನ್ನಪುಷ್ಪಾಂಜಲಿಃ |
ಸಿಂಧುರ್ಮಂಥವಸುಂಧರಾಭೃದುದಯದ್ಧಂಧುಂ ಧ್ವನಿಚ್ಛದ್ಮನಾ
ಸ್ತುತ್ವಾ ಮಾಧವಮದ್ಭುತಾಮಲಭತ ತ್ವಾಮಂಬ ಕನ್ಯಾಮಣಿಂ || ೧೦ ||

ಸಿಂಧುಕ್ರೋಡಸ್ಥಪುಟವಿಲುಠನ್ಮಂಥಲಬ್ಧಾವತಾರೈಃ
ಧುಂಧುಂಕಾರೈಸ್ತದುದಯಮಹೇ ದುಂದುಭಿಶ್ರೀಮತಿ ಶ್ರೀಃ |
ಪ್ರಾಂಚೋ ರುಂಝಾನಿಲಪಟುನಟೋನ್ನಾಟಿತಪ್ರೌಢವೀಚೀ-
ವಲ್ಲಿಹಲ್ಲಿಸಕಮಕಲಯನ್ನಂತರುಲ್ಲಿಢಹರ್ಷಾಃ || ೧೧ ||

ಬರ್ಹಂ ಭ್ರಾಂತ್ವಾ ಚಿಕುರಮುದಧೇರುದ್ಭವಂತ್ಯಾ ಭವತ್ಯಾ
ಬದ್ಧಾ ಮಂಥಕ್ಷತಿಭೃತಿ ಸುರೈಃ ಪನ್ನಗಾಃ ಸ್ವಿನ್ನಗಾತ್ರಾಃ |

ತತ್ಕಾಲೈಕೋಚಿತಮತಿಜುಷಃ ತ್ರಾಸತಸ್ಯ ಕ್ತಚೇಷ್ಟಾಃ
ರಾಜೀವಾಕ್ಷಪ್ರಣಯಿನಿ ಭೃಶಂ ರಜ್ಜುತಾಮಭ್ಯನೈಷುಃ || ೧೨ ||

ಆಲೋಕ್ಯ ತತ್ರಭವತೀಮವತೀರ್ಣರೂಪಾಂ
ವೃಷ್ಟಾ ಮುದಾ ಸುಮನಸಃ ಸುಮನಃ ಪ್ರಧಾನೈಃ |
ಪಿಂಡೀಭವದ್ಭಿರಖಿಲಾಂಬ ಪಯಃ ಪಯೋಧೇಃ
ಡಿಂಡೀರಖಂಡನಿವಹೈಃ ಸಮಮಾಪ್ಲವಂತ || ೧೩ ||

ಅಂಬ ಸ್ವಯಂ ತ್ವಯಿ ಚಿರಾದವತೀರ್ಣವತ್ಯಾಂ
ಮಂಥಶ್ರಮವ್ಯಪನಯಾಯ ಮಖಾಶನಾನಾಂ |
ಶ್ರಾಂತಾಹಿರಜ್ಜುಕಬಲೀಕೃತಿಶಂಕಯೇವ
ಕ್ಷೀರೋದರೋಧಸಿ ಶನೈರನಿಲಶ್ಚಚಾರ || ೧೪ ||

ಸಾಂದ್ರೋತ್ಕಂಠಾಮಸೃಣಮಧುಜಿತ್ಸಾದರಾಪಾಂಗಧಾರಾ-
ಸದ್ರೀಚೀಭಿಃ ಶ್ವಸನವಿಸರದ್ಧುಗ್ಧವೀಚೀಭಿರಬ್ಧಿಃ |
ಉದ್ವಾಹಾಖ್ಯಂ ಕಮಪಿ ಭವತೀಮುತ್ಸವಂ ಲಪ್ಸ್ಯಮಾನಾಂ
ಮಾತಸ್ತಾತೋ ಮಧುರಮನಯನ್ಮಂಗಲಸ್ನಾನಕರ್ಮ || ೧೫ ||

ಸುಧೋದಧಿಸಮುದ್ಭವತ್ಸುರತರುಚ್ಛಟಾಂತರ್ಗತೇ
ಮನೋಜ್ಞಮಣಿಮಂಟಪೇ ಮಹತಿ ರತ್ನಸಿಂಹಾಸನೇ |
ಸ್ಥಿತಾಂ ಮಣಿಸರೋರುಹೇ ತ್ರಿದಶಸುಂದರೀಸೇವಿತಾಂ
ಜಯಾಯ ಭವತೀಮಹಂ ಜನನಿ ಸಂತತಂ ಚಿಂತಯೇ || ೧೬ ||

ಅಭ್ಯರ್ಣಸ್ಫುರದಪ್ಸರಃಕರಧೃತೈರುದ್ಧಾಮದುಗ್ಧಾಂಬುಧಿಃ
ಸ್ವೈರೋತ್ಸೃತ್ವರವೀಚಿಕಾಸಹಚರೈಃ ಸಂವೀಜಿತಾಂ ಚಾಮರೈಃ |
ಹಸ್ತಾಲಂಕೃತಪಂಕಜಾಮಭಿನವಾಕಲ್ಪೈರನಲ್ಪೈಃ ಶುಭಾಂ
ಅಂಬ ತ್ವಾಮುಷಸಿ ಸ್ಮರಾಮಿ ಜಗತಾಮಾತಂಕಕೂಲಂಕಷಾಂ || ೧೭ ||

ಭೂಯಾಸುಸ್ತೇ ತ್ವದೀಯಾ ಮಯಿ ಹರಿದಯಿತೇ ಸ್ಥೂಲಲಕ್ಷ್ಯಾಃ ಕಟಾಕ್ಷಾಃ
ಯಲ್ಲಿಪ್ನಾವ್ಯಗ್ರಭರ್ಗಾದ್ಯಮರವಿರಚಿತ್ಯೈರಂಜಲೀನಾಂ ಪ್ರಪಂಚೈಃ |

ಮಂಥಾದ್ರಿಕ್ಷೋಭದಾಃಸ್ಥಂ ಕಲಶಜಲನಿಧೇರ್ಮಧ್ಯಮುತ್ಸೃಜ್ಯ ವೇಲಾಂ
ಪ್ರಾಪ್ತೈ ರೇಚೇ ಸರೋಜೈರಿವ ನವರಜನೀನಾಯಕಾಲೋಕಮೂಕೈಃ || ೧೮ ||

ಅಗ್ರೇ ಮುರಾರೇರರವಿಂದಪೀಠೇ
ಹರಿತ್ಕರಿಂದ್ರೈರಭಿಷಿಚ್ಯಮಾನಾಂ |
ಅವೇಕ್ಷ್ಯ ಪುತ್ರೀಮಖಿಲೇಶ್ವರೀಂ ತ್ವಾಂ
ಆನಂದಸಿಂಧೌ ನಿಮಮಜ್ಜ ಸಿಂಧುಃ || ೧೯ ||

ಪ್ರಸಭಮುದಧಿಕಸ್ಯೇ ಪಶ್ಯತಾಂ ದೇವತಾನಾಂ
ಪರಮಪುರುಷವಕ್ಷಃ ಪೀಠಮಾಥೌಕಥಾಸ್ತಂ |
ಸಹ ದಯಿತತಮೇನ ಸ್ವೈರಕೇಲೌ ಸತೀನಾಂ
ನ ಖಿಲು ನಿಜಶಿಶೂನಾಂ ಸನ್ನಿಧಿವ್ರೀಡಹೇತುಃ || ೨೦ ||

ಕಲಿತಕಲಶಸಾಗರೋರ್ಮಿಗಂಗಂ
ಕಮಪಿ ಮುಕುಂದಮಹಃ ಕಲಿಂದಜೌಘಂ |
ಕನಕಸುಹೃದಭೂಷಯತ್ತವಾಭಾ-
ವಿತತಿರತೀವ ರಮೇ ಸರಸ್ವತೀವ || ೨೧ ||

ದ್ಯುನದೀಶಿಶಿರಂ ಶಿರಃ ಪುರಾರೇಃ
ಭಜತೀಂದುರ್ಭವತೀ ದಯಾರಸಾದ್ರ್ಯಂ |
ಹೃದಯಂ ಮುರಹರ್ತುರಬ್ಧಿಜೇ ವಾಂ
ಉಚಿತ್ಯೈವ ಸ್ಥಿತಿರುದ್ಭವಾನುರೂಪಾ || ೨೨ ||

ಕಮಲೇ ತೋಷಯಿತುಂ ತ್ವಾಂ
ಕಾಂತಭುಜಾಂತರನಿಶಾಂತಮುಪಯಾಂತೀಂ |
ಪ್ರಾಯಚ್ಛದೂರ್ಮಿಹಸ್ತೈಃ
ಪ್ರತ್ನಂ ರತ್ನಗಣಮಂಬುಧಿಃ ಹರಣಂ || ೨೩ ||

|| ಇತಿ ಶ್ರೀಮದ್ವೇಂಕಟಾಧ್ವರಿವಿರಚಿತೇ ಶ್ರೀಲಕ್ಷ್ಮೀಸಹಸ್ರೇ ಪ್ರಾದುರ್ಭಾವಸ್ತುಬಕಃ ||